

اردو لغت نویسی میں مستشرقین کا رول

ڈاکٹر شیخ فاروق باشا

اسٹنٹ پروفیسر، شعبہ اردو، گورنمنٹ ڈگری کالج، رائے چوٹی، ضلع کڈپہ، آندھرا پردیش - انڈیا

ہندوستان میں مسلم فاتحین کی آمد کے بعد جس طرح ترسیل خیالات کا مسئلہ پیدا ہوا اسی طرح سولہویں صدی میں یورپی اقوام جیسے برطانیوں، فرانسسوں اور پرتگالیوں کی ہندوستان میں آمد کے بعد بھی یہی مسئلہ درپیش ہوا۔ چنانچہ لغت نگاری کی شدت سے کمی محسوس ہوئی۔ چنانچہ مستشرقین نے لغت نویسی کے بنیادی کام کیے ان لغات سے جہاں اردو سیکھنے والے انگریزوں کو فائدہ ہوا وہیں اردو اور انگریزی اور دیگر زبانوں کے جاننے والوں کو بھی بیش بہا فائدہ ہوا۔

مستشرقین کو اردو لغت نویسی کے سلسلہ میں مواد کی عدم دستیابی، وسائل کی کمی اور مختلف مشرقی زبانوں کے ماخذ و مصادر کے صحیح نتائج تک رسائی جیسے مشکل امور کا سامنا کرنا پڑا، اس کے باوجود انہوں نے بڑی محنت، عرق ریزی اور تحقیقی کاوشوں سے بہت حد تک کامیابی حاصل کی۔ اور اس سلسلہ میں دیانت و امانت سے کام لیا اور اردو لغت نویسی کے لیے مضبوط بنیادیں فراہم کیں۔ مستشرقین کی اردو لغت نگاری کی خدمات تاریخی اعتبار سے اس طرح ہیں۔

1630ء میں پہلی چارلسانی لغت (فارسی، ہندوستانی، انگریزی، پرتگالی) سورت کے انگریزی کارخانے میں لکھی گئی جس کو مستشرقین کی پہلی فرہنگ کہا جاسکتا ہے۔ اس لغت کا تذکرہ گریرسن (Greerson) نے مسٹر کورج (Coridge) کی اورینٹل کیٹلاگ (Oriental Catalogue) کے حوالے سے کیا ہے جو فی الوقت عدم دستیاب ہے۔ سہلسانی لغت میں جیرونیو خاویر Jeronimo xavier کی تصنیف Hindustani Persisch Portugiesisch جو 1599ء سے قبل کی تصنیف یا تالیف ہے یا اسے Vocabularium Portugallico Hindustano Persicum بھی کہتے ہیں۔ اس کا ایک قلمی نسخہ لندن کے King's college کے کتب خانہ میں محفوظ ہے۔ اس لغت کو اردو کی قدیم ترین سہلسانی لغت قرار دی جاسکتی ہے گریرسن Greerson نے ایک اور قدیم لغت کا تذکرہ کیا ہے جو 1704ء کے لگ بھگ لکھی گئی۔ مولوی عدالحق نے پروشیا کا باشندہ جان جوشواکٹلر (Joshua Axteler) کی تالیف کی نشاندہی کی ہے جو۔ 1715ء کی تالیف ہے۔ اس تالیف کو ڈیوڈل نے 1743ء میں شائع کیا۔ اس میں ہندوستانی الفاظ و محاورات رومن حروف میں اور ملاڈچ طریقے پر ہے اسی طرح سترھویں اور اٹھارہویں صدی میں مستشرقین نے اپنی نجی ضرورتوں، مذہبی یا تبلیغی مقاصد کے پیش نظر لکھیں۔ Antanio de Saldanha کی دعاؤں کی کتاب جس میں ہندوستانی لغات بھی شامل ہے۔ اگناسیو اکارمونے Agnacio Arcamone کی قواعد کی کتاب جس میں لاطینی، کانکنی لغت اور دکنی زبان کی خصوصیتوں پر مضمون شامل ہے۔ ایک اور مستشرق جان دپیڈوزا (S.J. depodaza) کی 1640 تا 1672ء کی تالیف Inistruie -Sampava Comfissa & sacramental Enlingue Indostantion

بھی سترھویں صدی کے وسط کی ایک ہندوستانی لغت کا قابل ذکر نمونہ ہے۔

جان ہیڈلے نے 1772ء میں صرف ونحوم فرہنگ انگریزی و اردو شائع کی جس میں اردو الفاظ فارسی رسم خط میں لکھے گئے ہیں، جارج فرگوسن کی انگریزی اردو۔ اردو۔ انگریزی لغت A short Dictionary of the Hindustani Language 1773ء میں شائع ہوئی۔ ہنری ہیریسکی انگریزی۔ ہندوستانی لغت 1790ء میں شائع ہوئی۔

اٹھارہویں صدی عیسوی میں انگلستان اور فرانس میں سیاسی تسلط کے لیے رسمہ کشی شروع ہوئی جس کے نتیجے میں انگلستان نے ہندوستان کے شمال مشرق یعنی کلکتہ کو اپنا مرکز بنایا تو فرانسیسیوں نے دکن کو ترجیح دی۔ فرانسیسیوں نے سیاح اور مبلغین کی مدد سے کثیر لسانی لغت کی طرف توجہ دی جن کی ضرورت مذہبی کم، سیاسی زیادہ تھی 1785ء میں فرانسیسی علماء کی مدد سے کا پوچن مشنری میں ایک چہار لسانی لغت (لاطینی، ہندی، فرانسیسی، اردو) تیار کی جس کو بنیاد بنا کر Garstin de Tassi گارسین دتاسی کے شاگرد دولونکل نے 1876ء میں ہندوستان فرانسیسی، فرانسیسی ہندوستانی لغت کی پہلی قسط شائع کی اسی طرح فرانسیسی مشنریوں نے کئی ایک فرہنگیں تالیف کیں جن میں گیوسا ماریا (Givsappe Maria de Berninide Gargano) کی ہندی، لاطینی، اطالوی لغت، فادر کا سیانو Fr.Cassian de macerate کی اطالوی لغت اور ترانی گوئی روس (Euganio Trigueiros) 1687ء تا 1741ء کی کتاب اجزائے ہندوستانی لغت Freagmatode vocalulario de lingua Indostana سیطافس کی ہندوستانی حروف تہجی کی کتاب جس میں قواعد اور لغات کے علاوہ عیسائی عقاید درج ہیں اسی کی ایک اور تصنیف اطالوی، ہندوستانی، ہندوستانی، اطالوی لغت Vocabulario Italiano Indostano and Indostano Italicno قابل ذکر ہے۔

ادھر شمال مشرق میں برطانوی سامراج نے ملک گیری کی ہوس میں ہندوستانی عوام کی زبان کی طرف توجہ دی۔ لیکن فرہنگ نویسی میں ان کی خدمات کو اس وقت جب کہ فرہنگ نویسی کے ابتدائی کام ہو رہے تھے کسی بھی طرح فراموش نہیں کیا جاسکتا۔

برطانوی مستشرقین میں جان بارتھوک گل کرسٹ (John Borthwick Gilchrist) کی خدمات بہت زیادہ ہیں۔ جن کا زمانہ (1759ء تا 1842ء) تھا ان کو مستشرقین میں اس طرح امتیاز حاصل ہے کہ انہوں نے لغت اور قواعد دونوں میں اپنے محدود وسائل کے باوجود انتھک محنت سے بے مثال کارنامے انجام دیئے۔ ان کی انگلش ہندوستانی لغت "English Hindoostanee Dictionary" پہلی بار 1786ء میں کلکتہ سے اس کا پہلا حصہ شائع ہوا۔ گلکرسٹ نے لغت کے پہلے ایڈیشن میں رومن املا بروئے کار لایا تھا۔ گلکرسٹ نے اس لغت کی ترتیب و تالیف میں اپنی تمام تر صلاحیتوں کو بروئے کار لایا۔ اس کی محنت اور تحقیق کا اندازہ اس بات سے بخوبی لگایا جاسکتا ہے کہ اس نے انگریزی الفاظ کے کثیر مترادفات لکھے ہیں۔ مثلاً لفظ Honour کی وضاحت بتیس الفاظ سے کی ہے۔ آبرو، عزت، حرمت، نام، وقر، پت، اعزاز، افتخار، اعتبار، وقار، بزرگی، عظمت، بڑائی، شان، اوج، شکوہ، مرتبہ، منزلت، پایہ، منصب، درجہ، سرفرازی، حمیت، غیرت، ننگ آن بان، ادب، تکریم، احترام، تعظیم، آدر، مان، آرائش، زیب، حقوق، ننگ و ناموس۔ کہیں کہیں کثرت مترادفات کے چکر میں ان سے غلطی بھی ہوئی ہے۔

Prejudice کے ۱۹ مترادفات اس طرح لکھے ہیں:

اعتقاد، تعصب، بدگمانی، بدزنی، مضرت، ضرر، نقصان، طرفداری، رغبت، حسن ظن، عقیدہ، عقدہ، گرہ، کھرچی، گاٹھ، گھانا، دغدغہ، خلش،

اینٹھ۔ (بحوالہ گلچرسٹ اینڈ دی لینگویز آف ہندوستان، صدیق الرحمن قدوائی۔ ص ۹۹)

بعض الفاظ کے معانی میں بھی لغزشوں کا سامنا کرنا پڑا۔ جیسے Self conceited کا معنی من مہجی Self praise کا معنی خود فروشی Presumption کا لن ترانی۔ اٹکل بچو Tohumble چنگا۔ بنانا۔ Flexible کا معنی چڑا۔ لکھا گیا ہے۔

لفظ Poem کے معانی، قطعہ، بند، ریختہ، مثنوی، قصیدہ، غزل، واسوز، ترجیع بند کے ساتھ سوز و گداز کو بھی شامل کیا ہے۔ اس طرح معانی میں اصناف نظم اور خصوصیات نظم کو بھی شامل کر دیا ہے۔ گل کر سٹ نے اپنی بات کی وضاحت کے لیے قدما کے اشعار شواہد کے طور پر پیش کیا ہے جہاں اس نے ذاتی قیاس کیا ہے اس میں چند لغزشوں کا بھی شکار بھی ہوا ہے۔ جیسے عیسوی کلنڈر کا تقابل مشرقی کیلنڈر سے کرنے کے نتیجے میں March کی وضاحت ربیع الاول اور بارہ فات اور September کو ماہ صیام اور روزے کا چاند۔ لکھا ہے۔ اسی طرح تاریخی غلطیوں میں ملکہ نور جہاں کو شاہ جہاں کی بیوی بھی لکھا ہے۔

بعض الفاظ کی تفہیم میں اشعار، محاورات و ضرب الامثال سے بھی کی گئی ہے۔ جیسے:

bitten کی مفہوم کی وضاحت اس طرح کی ہے۔ سانپ کا کاٹا سونے۔۔۔ بچھی کا کاٹا روئے

اسی طرح بہت سے الفاظ کا مختلف تلفظ بھی دیا گیا ہے جسے عوام مختلف طرح مختلف مقامات پر ادا کرتے ہیں جیسے: سسر۔ سسر۔ سسر۔ اور سکھن۔ سخن۔ سخن۔ سخن۔

گلکر سٹ کی لغت کی خصوصیت یہ ہے کہ اس نے ہر مترادف کے ساتھ اس کی اصلی زبان کا مخفف بھی دیا ہے جیسے۔ عربی کے لیے 'a' فارسی کے لیے 'p' ہندی کے لیے 'h' دیا ہے۔

گلکر سٹ کی لغت ہندوستانی ڈکشنری کا کمزور ترین پہلو تعصبانہ طرز فکر بھی ہے جس کی وجہ سے انہوں نے ہندوستانیوں اور انگریزوں کو دو حصوں میں تقسیم کیا ہے۔ انگریزوں کو ہندوستانیوں سے محتاط رہنے کی ہدایت دی ہے۔ مسعود ہاشمی نے اسے 'ہدایت نامہ فرہنگ' بھی کہا ہے۔

مجموعی طور پر گلکر سٹ کی ڈکشنری اردو لغت کے ارتقا میں اہمیت کی حامل ہے۔ ابتدائی کام میں خامیوں کے پائے جانے کا امکان ہوتا ہے۔ لیکن ان کی وجوہات پر نظر ڈالیں تو معلوم ہوتا ہے کہ انہیں lack of perspective اور مواد اور ماہرین فن کی عدم دستیابی جیسے مشکل امور کا سامنا کرنا پڑا۔ اس کے علاوہ ڈکشنری کی تیاری فورٹ ولیم کالج کے قیام سے پہلے ہوئی تھی جبکہ ابھی ماہرین فن کو یکجا نہیں کیا گیا تھا۔

جان۔ ٹی۔ پلیٹس۔ (Platts) گلکر سٹ کے بعد ایک اہم لغت نویس ہے۔ اس کی لغت A Dictionary of urdu classical Hindi & English ہے اس لغت نے آئندہ آنے والوں کے لیے راہیں متعین کیں۔ اپنی لغت کے جواز میں پلیٹس نے منتقدین کی لغزشوں کو وضاحت کے ساتھ بیان کیا ہے۔ وہ لکھتا ہے فارسی کی لغت کی تالیف کے بعد مزید نئے الفاظ وجود میں آئے۔ بیٹس (Bates) کی لغت ماخذ لسانی کا تعین نہیں کر سکتی۔ فیلن کی لغت میں ادبی گریز پائی اور الفاظ و محاورات کی عدم شمولیت جیسی خامیاں ہیں۔

پلیٹس کی لغت اصل میں اردو، انگریزی ہے۔ ہندی کو اس کی ضمنی اور ثانوی حیثیت ہے۔ ڈاکٹر نذیر آزاد رقم طراز ہیں "کہ اندراجات کی ترتیب میں یہ لغت جدید لغت نگاری کے نقیب کی حیثیت رکھتی ہے۔" اس لغت میں مفردات کے علاوہ لاحقوں سے بننے والے مرکبات کو اندراج کیا گیا ہے جیسے زمین سے زمیندار۔ زمینداری۔ وغیرہ اسی طرح یکساں املا لیکن تلفظ اور معنی کی بنیاد پر الفاظ کو الگ الگ درج کیا گیا ہے۔ مثلاً مظہر (اسم فاعل بمعنی ظاہر کرنے والا) مظہر (اسم مفعول بمعنی ظاہر کیا ہوا) اور مظہر (اسم ظرف بمعنی ظاہر ہونے کی جگہ) کو الگ الگ اس لفظ کے طور پر لکھا گیا ہے اسی طرح الفاظ کی معیاری (Standard) عوامی (vulgar) اور بگڑی ہوئی شکل (Corrupt) بھی دی گئی ہے۔ ڈاکٹر حنیف کیفی اس لغت

کے بارے میں لکھتے ہیں

”یہ لغت سازی کے سائنسی اصولوں کی بدولت نہ صرف انگریزی کے زبان دانوں بلکہ اردو کے اہل زبان کے لیے بھی ایک نمونہ ہے۔“

(اردو لغت نگاری روایت و ارتقا، ص۔ ۱۷۱)

پلیٹس کی خوبیوں کے باوصف اس کی خامیوں پر بھی نکتہ چینی کی گئی ہے۔ وارث سرہندی پلیٹس کی لغت کے بارے میں لکھتے ہیں ”علوم شعری میں عدم مزاولت کی بری مثال ہے اصناف سخن کا صحیح درک اس میں مفقود ہے یہ اس کا کمزور پہلو ہے۔“ (ایضاً ص۔ ۱۷۳)

مجموعی طور پر پلیٹس کی لغت کی یہ خوبی ہے کہ اس کی لغت کا مقصد نہ سیاسی نہ تجارتی تھا بلکہ خالص تعلیمی اور لسانی مقاصد کو سامنے رکھ کر اس نے لغت لکھی مزید خوبی یہ ہے کہ اس کو اپنی غلطیوں کی اصلاح میں کسی بھی قسم کی ہچکچاہٹ نہیں تھی۔

کپتان جوزف ٹیلر نے ایک لغت A Dictionary Hindoostani and English اپنے ذاتی استعمال کے لیے 1805ء میں لکھی تھی۔ ڈاکٹر ولیم ہنٹر نے فورٹ ولیم کالج کے اساتذہ کی مدد سے 1808ء میں شائع کیا۔ اس لغت کو بنیاد بنا کر جان شکرپور نے ہندوستانی انگریزی ڈکشنری کا پہلا ایڈیشن 1817ء میں شائع کیا بعد میں 1834ء میں جو ایڈیشن شائع ہوا اس کی خصوصیت یہ ہے کہ وہ تمام انگریزی الفاظ اشاریے میں جمع کیے گئے ہیں جو اردو الفاظ کے مترادفات کے طور اصل لغت میں درج ہیں۔ 1849ء میں چوتھا ایڈیشن شائع ہوا جس میں اشاریے کو باضابطہ طور پر لغت (انگریزی اردو) میں تبدیل کیا گیا۔ یعنی یہ تالیف ہندوستانی۔ انگریزی اور انگریزی۔ ہندوستانی ڈکشنری، یعنی دو لغات کی ایک جامع شکل اختیار کر گئی۔ یہ لغت اپنے وقت کی ایک جامع لغت تھی۔

اس روایت کے ارتقا میں جے ٹی ٹامسن کی انگریزی۔ اردو ڈکشنری (1836) اے۔ سی۔ ڈی۔ روزاریو کی انگریزی۔ بنگالی۔ اردو۔ سہ لسانی ڈکشنری (1837) کپتان رابرٹ شیڈون ڈولی کی جیبی انگریزی۔ ہندوستانی۔ ڈکشنری (1846) این برائٹس کی مدون کردہ ہندوستانی۔ انگریزی ڈکشنری (1847 کلکتہ) ولیم بیٹس کی ہندوستانی۔ انگریزی ڈکشنری (1847 لندن) قابل ذکر ہیں۔

ڈنکن فارلس (Duncan Forbes) کی 1848 Dictionary Hindustani and English میں لندن سے شائع

ہوئی۔ اس ڈکشنری کی خصوصیت اور اہمیت پر اظہار کرتے ہوئے نذیر آزاد لکھتے ہیں۔

”فارلس کی محنت کا اندازہ اس بات سے لگایا جاسکتا ہے کہ اس لغت کے اردو ہندی ماخذات میں مستشرقین کی تصنیفات مثلاً ولیم ہنٹر کی ہندوستانی انگریزی ڈکشنری (1808 کلکتہ) گل کرسٹ کی کتاب Hindee moral Preceptor (لندن 1821) گلیڈون کی فرہنگ Dictionary of Mohamedan law and Bengal Revenue terms (کلکتہ 1767) H.M Eliot کی AGlossary of Indian Terms اور ڈاکٹر آدم کی Hindi Dictionary کے علاوہ ہندوستانی مصنفین کی کتابیں مثلاً ”پریم ساگر“ (ہندی) انوار سہیلی (دکنی) اور قانون اسلام (اردو) وغیرہ شامل ہیں۔ (بحوالہ اردو لغت نگاری: روایت و ارتقا ص ۱۶۶)

Dr.S.W.Fallon کی Hindustani -English Dictionary بنارس اور لندن سے 1879ء میں شائع ہوئی۔ یہ

لغت جدید اصولوں پر مبنی ہے اور پہلی بار اس میں بول چال کی زبان، عورتوں کی زبان، گیتوں، کہاوتوں، پھیلیوں اور لوک کہانیوں سے ماخوذ الفاظ استعمال کیے گئے ہیں۔ عوامی بول چال سے قریب ہونے کی وجہ سے علمی و ادبی الفاظ پر زیادہ زور نہیں دیا گیا ہے۔ فارسی اور عربی الفاظ کے تلفظ اور ماخذ کے حوالے سے غلط نتائج اخذ کیے گئے۔ فحش الفاظ کے اندراج کی وجہ سے پہلے تنازع کا شکار بھی رہی بعد میں جدید اصولوں کی رو سے وہی خامی خوبی

قرار دی گئی۔ ڈاکٹر فیلین کی ایک اور ڈکشنری ”انگلش ہندوستانی ڈکشنری 1883ء“ میں لندن اور بنارس سے شائع ہوئی۔ اس کی خوبی یہ ہے کہ انگریزی نظم و نثر کے اقتباسات اور ان کے اردو ترجمے کیے گئے۔ اسی طرح انگریزی شاعری کے بہترین انتخاب کا اردو میں منظوم ترجمہ ممکن ہوا۔ اس کے علاوہ یورپی آرٹ، فلسفہ اور سائنس کی اصطلاحات کو عام ہندوستانی میں ترجمہ کیا گیا۔

درجہ بالا مستشرقین کی خدمات سے یہ بات واضح ہوتی ہے کہ ذولسانی اور سہ لسانی لغات کا یہ دور اس لیے اہمیت کا حامل ہے کہ ان لغات کے مولفین کے ساتھ کچھ ایسے ہندوستانی مولفین جیسے چرنجی لال، مولف مخزن الحاورات اور سید احمد دہلوی مولف فرہنگ آصفیہ نے مغربی لغت نویسی کے اصولوں سے استفادہ کیا۔ اس طرح اردو لغت کے لیے بھی راہیں ہموار ہوئیں۔ اور مستشرقین نے بڑی محنت اور جدوجہد سے لغت نویسی کے کام میں بہت حد تک دیانت و امانت سے کام لیا اور اردو لغت نویسی کے لیے مضبوط بنیادیں فراہم کیں۔

